

अजमेर में अतिवृष्टि से प्रभावित इलाकों में पहुंचे विधानसभा अध्यक्ष देवनानी

देवनानी ने कलेक्टर सहित सभी संबंधित विभागों के साथ वर्षा से प्रभावित क्षेत्रों का दौरा किया

अजमेर, (कासं)। शहर में अति भारी वर्षा के तुरंत बाद विधानसभा अध्यक्ष वासुदेव देवनानी शनिवार को स्वयं फील्ड में उतरे। उन्होंने जिला कलेक्टर सहित सभी संबंधित विभागों के साथ भारी वर्षा से प्रभावित क्षेत्रों का दौरा किया, स्वयं पानी में उतरे, लोगों से मिले और उनकी समस्याएं जानकर प्रशासन को राहत के निर्देश दिए। देवनानी ने जलभराव वाले क्षेत्रों से आमजन को निकाल कर रेस्क्यू सेंटर तक पहुंचाने, उन्हें दूध, पेयजल व फूड पैकेट देने के निर्देश दिए। नालों व सड़कों पर पानी निकासी में बाधाओं को समाप्त करने तथा 24 घंटे मुस्तेद रहने के निर्देश दिए गए हैं। देवनानी ने प्रशासन से कहा कि जब तक बारिश का अलर्ट है, सिविल डिफेंस, एम्बडीआरएफ व एनडीआरएफ की टीमें तैनात रहें।

जानकारी के अनुसार विधानसभा अध्यक्ष वासुदेव देवनानी ने शनिवार को जिला कलेक्टर लोक बन्धु, निगम व एडीए के अफसरों के साथ शहर का दौरा किया। वे स्वयं जल भराव वाले क्षेत्रों में गए और जलभराव से प्रभावित लोगों से मुलाकात की। देवनानी ने आनासागर एक्स्पे चैनल से जल निकासी का मौका मुआयना किया। इसके आसपास की कॉलोनी में जलभराव से बचाव के लिए निवासियों को रेस्क्यू केंद्र पर शिफ्ट करने एवं मिट्टी के कट्टे लगाकर पानी के प्रवाह को दिशा देकर नालों से होकर खानपुरा तालाब पहुंचने के पुख्ता प्रबंध करने के निर्देश दिए। विधानसभा अध्यक्ष ने इसके बाद सागर विहार, बंघिर विद्यालय के पीछे आनासागर चौपाटी के समीप स्थित रिहायशी क्षेत्र में जलभराव की स्थिति का जायजा

- देवनानी ने जलभराव वाले क्षेत्रों से आमजन को निकाल कर रेस्क्यू सेंटर तक पहुंचाने, उन्हें दूध, पेयजल व फूड पैकेट देने के निर्देश दिए
- देवनानी ने बोराज ग्राम पहुंचकर वहां स्थित तालाब की पाल की स्थिति का जायजा लिया और पाल की मरम्मत एवं सुरक्षा की पुख्ता व्यवस्था सुनिश्चित करने के निर्देश दिए

लिया। जल निकासी के लिए पंप द्वारा पानी निकासी की व्यवस्था देखी। बस्ती में रह रहे लोगों को अन्यत्र स्थान पर शिफ्ट करने के दिए निर्देश। स्थानीय निवासियों से बात कर समस्याएं सुनी। उन्होंने इसके बाद चौधरी कॉलोनी जलभराव के समाधान के लिए नाले की सफाई के निर्देश नगर निगम के अधिकारियों को दिए। चौरसियावास, वरुण सागर से इनफ्लो कम हुआ है।

आनासागर से लगातार अतिरिक्त जल की निकासी की जा रही है। इससे आनासागर के समीप रिहायशी क्षेत्रों में पानी नहीं भरेगा।

उन्होंने वरुण सागर पहुंचकर झील में जल आबक की वस्तुस्थिति का अवलोकन किया। इस दौरान सिंचाई विभाग के अधिकारियों ने जानकारी दी कि वर्तमान में वरुण सागर झील की जलधारण क्षमता 27 फीट

है। इससे अधिक पानी की आबक हुई है। इस कारण जल की चादर चल रही है। इस पर देवनानी ने अधिकारियों को निर्देशित किया कि झील का कैचमेंट एरिया बढ़ाने के लिए प्रत्येक वर्ष झील में वर्षा पूर्व नियमित सिल्टिंग की जाए। इससे भविष्य में अधिक जलभराव की स्थिति से बचा जा सकेगा।

देवनानी ने बोरज ग्राम पहुंचकर वहां स्थित तालाब की पाल की स्थिति का जायजा लिया और पाल की मरम्मत एवं सुरक्षा की पुख्ता व्यवस्था सुनिश्चित करने के निर्देश दिए। उन्होंने बताया कि ड्रेनेज सिस्टम की दीर्घकालिक समस्या के समाधान के लिए एक विस्तृत कार्य योजना सरकार को भेजी गई है। सरकार से वित्तीय स्वीकृति मिलने के पश्चात कार्य चरणबद्ध ढंग से प्रारंभ किया जाएगा।

बच्चों की जान जोखिम में डालना महंगा पड़ा

भीलवाड़ा, (निसं)। जिले के फुलियाकला थाना क्षेत्र स्थित खामोर गांव के एक बाइक पर आठ बच्चों को बैठाकर स्कूली छात्रों की जान जोखिम में डालना एक युवक के लिए तब भारी पड़ गया जब उसका वीडियो सोशल मीडिया पर वायरल हुआ और उसके बाद उसके घर तक पुलिस आ धमकी। वायरल वीडियो मीडिया पर चलने के

- एक बाइक पर आठ बच्चों सहित नौ जाने सवार थे
- वीडियो वायरल होने के बाद युवक को गिरफ्तार किया



पुलिस ने बाइक जब्त कर युवक को गिरफ्तार किया।

बाद पुलिस ने एक्शन लेते हुए उसे गिरफ्तार कर बाइक जब्त कर ली। जानकारी के अनुसार सोशल मीडिया पर वायरल वीडियो में खामोर कालबेलिया बस्ती निवासी गोवर्धन पुत्र अमरनाथ कालबेलिया नजर आ रहा था, जो कि स्कूल की छुट्टी के बाद अपने परिवार व भाइयों के 8 बच्चों को बाइक

पर बैठाकर स्कूल से राज्यास रोड स्थित कालबेलिया बस्ती अपने घर की ओर जा रहा था। बाइक पर 8 बच्चों को जबरदस्ती से टूस-टूस कर बैठा रखा था। इसी बीच किसी ने उसका वीडियो बना कर सोशल मीडिया पर वायरल कर दिया। वीडियो में एक बच्चे को तो चलती बाइक पर कंधे पर बैठा रखा था।

वहीं एक बच्चा पीछे डंडे पर लटका हुआ था। परिवहन नियमों की ध्घजियां उड़ाता यह वीडियो सामने आने के बाद जिला पुलिस अधीक्षक धर्मेन्द्र सिंह ने त्वरित कार्रवाई के निर्देश दिए जिसके बाद फुलिया कलां थानाधिकारी राजेंद्र सिंह ने युवक को गिरफ्तार कर बाइक जब्त कर ली।

198 किलोग्राम डोडा-चूरा पकड़ा, तीन आरोपी गिरफ्तार

बौली-बामनवास, (निसं)। सर्वाई माधोपुर जिला पुलिस अधीक्षक ममता गुप्ता के निर्देशन में बौली व सर्वाई माधोपुर थाना पुलिस ने संयुक्त कार्रवाई करते हुए मादक पदार्थों की तस्करी करने के विरुद्ध अभियान के तहत हरशौता चौराहे से 198 किलोग्राम मादक पदार्थ डोडा-चूरा व कार एवं 11 फर्जी नंबर प्लेटों सहित तीन आरोपियों को गिरफ्तार किया। पुलिस ने नेपाल सिंह राजपूत निवासी चंदेलाव थाना कापहेडा जिला जोधपुर, रूपेंद्र सिंह राजपूत निवासी सीनली थाना लूणी जिला जोधपुर व ललित कुमार धाकड़ उम्र 35 वर्ष निवासी सामिया थाना भवानी मंडी को गिरफ्तार किया है।

बौली थाना प्रभारी राधारमन गुप्ता ने बताया कि 18 जुलाई को मुखबिर तंत्र व सायबर सेल सर्वाई माधोपुर से सूचनामिली कि सर्वाई माधोपुर के तरफ से एक संदिग्ध टाटा हैरियर कार भाडौती की तरफ आ रही है। इस पर जिलेभर में नाकाबंदी कराई गई। थोड़ी देर बाद फिर सूचना मिली कि उक्त कार टाटा हैरियर नहीं होकर क्रेटा है जो भाडौती



बौली व सर्वाई माधोपुर थाना पुलिस ने तस्करी को गिपफ्तार किया।

होते हुए बौली थाना क्षेत्र की तरफ गई है। सूचना के बाद बौली थाना प्रभारी के नेतृत्व में गठित टीम में शामिल सर्वाई माधोपुर मानटाउन थाना प्रभारी सुनील कुमार गुप्ता, सायबर सेल सहायक उप

- विभिन्न राज्यों की 11 फर्जी रजिस्ट्रेशन नंबर प्लेट जब्त की

एवं कांस्टेबल महेंद्र सिंह थाना सूरवाल की दो टीमों ने डिडवाड़ी की तरफ से बस स्टैंड हरशौता चौराहे पर कच्चे, पक्के रास्तों से होकर एक काले रंग की हुंडई क्रेटा कार बहुत तेज गति से आई जिसे टीम ने गाड़ी आगे लगाकर रोकना का प्रयास किया, लेकिन आरोपी तस्करी ने कार को बचाकर निकलने का प्रयास किया तो कार पानी के गड्ढे में चली गई एवं बिजली के पोल से टकराकर क्षतिग्रस्त हो गई।

पुलिस द्वारा मौके पर ही कार को दबोच कर 198 किलोग्राम डोडा-चूरा व विभिन्न राज्यों की 11 फर्जी रजिस्ट्रेशन नंबर प्लेट जब्त कर आरोपियों को गिरफ्तार किया।

आरोपियों द्वारा कार की पहचान छुपाने के लिए इंजन व चेसिस नंबरों को भी ग्लाइडर से घिस गया था एवं तस्करी में अन्य शामिल साधियों के बारे में अनुसंधान जारी है।

निराश्रित गौवंश से हादसों का अंदेशा

पावटा, (निसं)। सड़क पर घूम रहे निराश्रित गौवंश हादसों का कारण बन रहे हैं। आए दिन इनसे लोग घायल हो रहे हैं। मवेशी भी वाहनों की चपेट में आकर घायल हो जाते हैं। जिम्मेदारों की लापरवाही से निराश्रित गौवंश बाजार, वाडों, सड़कों पर घूम रहे हैं। पशुओं के आपस में लड़ने तथा भीड़ भरे इलाके में अचानक दौड़ने से आए दिन दुर्घटनाएं हो रही हैं। मुख्य मार्ग सहित बाजार में मवेशियों के खुलेआम घूमने से सड़क पर वाहन चलना मुश्किल होता जा रहा है। झुंड में घूमते हुए इन पशुओं पर न तो नगरपालिका का ध्यान है और न ही पंचायती राज विभाग ही कोई ठोस कदम उठा रहा है। हालांकि तहसील क्षेत्र की बड़ी गौशालाओं में इनको भेजा जा सकता है। मुख्य बाजार की सड़कों व गली मोहल्लों में इनका जमावड़ा लगा होने से लोगों की आवाजाही मुश्किल हो गई है। स्थानीय लोगों ने बताया कि कस्बे की शायद ही कोई ऐसी सड़क होगी, जिस पर मवेशी घूमते पशु न दिखाई देते हों। गौवंश के कहीं-कहीं पर तो भारी जमावड़े से वाहन चालकों को परेशानी तो होती ही है, साथ ही कोई न कोई पशु सड़क पर बीच में ही बैठा नजर आता है।

सायबर ठगी गिरोह का मुख्य अभियुक्त और 10 हजार का इनामी गिरफ्तार

बीकानेर, (निसं)। सायबर थाना पुलिस ने 10 प्रतिशत कमीशन पर बैंकों में खाता खुलवा सायबर ठगी के करोड़ों रुपए ट्रांजेक्शन करने के मुख्य अभियुक्त और 10 हजार रुपए के इनामी को गिरफ्तार किया है। अभियुक्त छह माह से फरार चल रहा था।

सायबर पुलिस थाने के एसएचओ एएसपी खान मोहम्मद ने बताया कि आम लोगों को 10 प्रतिशत कमीशन देकर बैंकों में खाते खुलवाने और उनमें सायबर ठगी के रुपयों का ट्रांजेक्शन करने का गिरोह पकड़ा था। गिरोह का सरगना नोखा में रासीसर निवासी प्रमोद गोदारा छह माह से फरार चल रहा था। पुलिस को उसके रासीसर में गांव के आसपास होने की जानकारी मिली।

टीम ने दबिश देकर उसे गिरफ्तार कर लिया। अभियुक्त शातिर है जो मोबाइल में सिम इस्तेमाल नहीं करता। वाई-फाई से इंटरनेट लेकर सोशल मीडिया ऐप से लोगों से संपर्क कर रहा था। उसने नेपाल, मुंबई, यूपी, चंडीगढ़ व अन्य राज्यों में फरारी काटी।

चाकूबाजी के तीन आरोपी बापर्दा गिरफ्तार

कोटा, (निसं)। रामपुरा कोतवाली पुलिस टीम ने मोहरम जुलूस के दौरान हुई चाकूबाजी के मामले में पूर्व में पकड़े गये आरोपी से पूछताछ के बाद मामले में कार्रवाई करते हुए तीन आरोपियों को बापर्दा गिरफ्तार किया है।

शहर पुलिस अधीक्षक डॉ. अमृता दुहन ने बताया कि सात जुलाई को फरियादी रेहान हुसैन ने पर्चा बयान दिया था कि दोस्तों के साथ मोहरम का जुलूस देखने लाडपुरा कर्बला आया था। बयान में कहा कि किसी बात को लेकर इरशाद से कहासुनी हो गई, जिस पर इरशाद व उसके साथ दो अन्य ने मारपीट कर चाकू से हमला किया। उसके साथ आये दोस्तों ने बीच-बचाव किया। इस दौरान चाकू के हमले में उसके दोनों हाथ में चोट लगी, हमलावर भीड़ का फायदा उठाकर मौके से भाग गया। शहर एएसपी ने बताया कि फरियादी के बयान पर मामला दर्ज किया गया। हमलावरों की तलाश के लिये पुलिस उपअधीक्षक राजेश टेलर

के निर्देशन में रामपुरा कोतवाली के उपनिरीक्षक थानाधिकारी मंदेश कुमार के नेतृत्व में टीम गठित की गई। शहर एसपी ने बताया कि गठित टीम ने आरोपियों को तलाश के लिये संभावित स्थानों पर दबिश दी।

शहर एसपी ने बताया कि टीम को मुखबिर से आरोपी संजय नगर निवासी इश्माद खान (19) के कोटा में होने की सूचना मिली। जिस पर टीम ने आरोपी इरशाद को 17 जुलाई को नयापुरा क्षेत्र से गिरफ्तार किया था। पकड़े गये आरोपी को न्यायालय में पेश कर पुलिस रिमांड पर लिया गया। शहर एसपी ने बताया कि आरोपी ने चाकूबाजी अनुसंधान में पुलिस रिमांड के दौरान आरोपी साहिल उर्फ बच्चा, मेहफुज और फरद्दीन का शामिल होना बताया जिस पर पुलिस टीम ने मुखबिर की सूचना पर साहिल उर्फ बच्चा, मेहफुज और फरद्दीन को बापर्दा गिरफ्तार किया। पकड़े गये आरोपियों से अनुसंधान जारी है।

नाबालिग ने फांसी लगाई

कोटा, (निसं)। बोरखेड़ा थाना इलाके में 12वीं कक्षा के एक नाबालिग छात्र ने घर में पंखे से फांसी का फंदा लगाकर आत्महत्या कर ली। छात्र को परिवजनों ने जब पंखे पर लटका देखा तो नीचे उतारकर उपचार के लिये अस्पताल लेकर गये, जहां चिकित्सक ने जांच के बाद उसे मृत घोषित कर दिया। बोरखेड़ा थानाधिकारी देवेश भारद्वाज ने बताया कि मृतक नाबालिग छात्र बूंदी निवासी था जो परिवजनों के साथ बोरखेड़ा इलाके के बताप नगर में किराये से रहता था। जिसने पंखे से फंदा लगाकर सुसाईड कर लिया।

प्लॉट पर अवैध कब्जा किया

पाटन, (निसं)। पाटन थाने से महज पांच सौ मीटर दूर पाटन-कोटपुतली रोड पर स्थित एक प्लॉट में शुक्रवार दोपहर को जबरन ताला तोड़कर अवैध कब्जा किए जाने का गंभीर मामला सामने आया है। पीड़ित अनिल कुमार पुत्र रतनलाल अग्रवाल निवासी नीमकाथाना ने इस बाबत पाटन थाने में रिपोर्ट दर्ज कराई है। रिपोर्ट के अनुसार, आरोपी पहले थी इसी प्रकार की आगराधिक घटनाओं में शामिल रह चुके हैं। घटना 18 जुलाई को दोपहर करीब एक बजे की बताई जा रही है, जब दिपेन्द्र यादव पुत्र उमराव यादव, उमराव यादव पुत्र देवी सहाय यादव, भूप सिंह गुर्जर पुत्र रामशरण गुर्जर अपने 4-5 साथियों के साथ मौके पर पहुंचे। उन्होंने पीड़ित के प्लॉट (खसरा संख्या 1000 एवं 1003/1, रकबा 0.25 हेक्टेयर) का ताला तोड़ा और जबरन अपना ताला लगाकर कब्जा कर लिया। पीड़ित का कहना है कि वर्ष 2021 में भी इन्हीं आरोपियों ने उनके प्लॉट में इसी प्रकार की डकैती की थी, जिसकी एफआईआर दर्ज हुई थी।

चोरों ने तीन अलग-अलग जगहों से लाखों का सामान चुराया



चोरी की वारदात के बाद घर में सामान बिखरा पड़ा है।

पावटा, (निसं)। क्षेत्र में चोरी की वारदातें धमने का नाम नहीं ले रही है। चोरों ने तीन अलग-अलग जगहों पर चोरी की वारदातों को अंजाम दिया। इन मामलों में शिकायतों के आधार पर भाबरू थाना पुलिस ने मामला दर्ज कर जांच शुरू की है।

भाबरू थाना पुलिस को दी शिकायत में ग्राम भाबरू में किशनलाल के घर से चोर सीढ़ी लगाकर घर में घुसे और विवाहिता के कमरे की कुंडी लगाकर ताला तोड़ा। यहां से तीन सोने

- शिकायतों के आधार पर भाबरू थाना पुलिस ने मामला दर्ज कर जांच शुरू की

के मंगलसूत्र, तीन जोड़ी कड़ी, नथ, ठीका, कानन और अंगूठी समेत करीब चार लाख रुपए के जेवरों चुरा लिए। वहीं दूसरी वारदात में चोरों ने रवि कुम्हार के घर से करीब ढाई लाख रुपए के

जेवरत चोरी किए। चोरों ने यहां बाहर की कुंडी लगाकर चोरी को अंजाम दिया। तीसरी वारदात में एक पत्रकार पंकज कौशिक के घर का ताला तोड़कर उनकी बाइक चुरा ली। भाबरू थाना अधिकारी अंकित समरिया ने बताया कि सूचना मिलते ही क्षेत्र में चारों तरफ नाकाबंदी कर दी गई है। पुलिस मौके का मुआयना कर मामले की जांच कर रही है। आसपास के सीसीटीवी फुटेज की जांच की जा रही है। पुलिस जल्द ही चोरी का खुलासा करने का प्रयास कर रही है।

महिला से जेवर लूट मामले में दो बदमाश गिरफ्तार

सादूलपुर, (निसं)। सुनसान जगह पर अकेली महिलाओं को निशाना बनाकर लूट की घटना को अंजाम देने व छेड़छाड़ करने के सनसनीखेज मामले में सिद्धमुख थाना पुलिस ने दो शातिर बदमाश लुटेरों को गिरफ्तार किया है। पुलिस ने गिरफ्तार बदमाशों को शनिवार को बापर्दा शिनाख्त परेड कार्रवाई के लिए न्यायालय में पेश कर जेल भिजवाया।

अज्ञेपीसु अधिकारी निशय प्रसाद एवं तथा अतिरिक्त पुलिस अधीक्षक किशोरी लाल ने बताया कि लगभग चार माह पूर्व बाइक पर सवार दो बदमाशों ने सिद्धमुख थाना क्षेत्र में खेत में काम कर रही एक महिला को पिस्तौल की नोक पर डरा-धमका कर कानों में पहनी सोने की बालियां और गले में पहना सोने का मंगलसूत्र लूट ले गए थे। घटना की सूचना मिलते ही जिला पुलिस अधीक्षक जय यादव ने मामले को गंभीरता से लेते हुए स्थानीय उच्च पुलिस अधिकारियों के सुपरविजन में थानाधिकारी पुष्पेन्द्र सिंह तथा अनुसंधान अधिकारी प्रमोद

कुमार हैड कास्टेबल के नेतृत्व में विशेष टीम का गठन किया, जिसमें टीम ने लगातार प्रयास कर 150 किलोमीटर के दायरे में हरियाणा, पंजाब और राजस्थान के अनेक गांवों में लगभग 15-20 दिन तक सीसीटीवी फुटेज और साइबर विश्लेषण के जरिए संदिग्धों की पहचान की। तकनीकी सहायता से कड़ी नजर रखी तथा शातिर बदमाश राजकुमार पुत्र राधेयार निवासी करंडी पुलिस थाना सर्दूलगढ़ जिला मानसा पंजाब व पवन कुमार पुत्र देवीलाल जाट निवासी राजपुरा पुलिस थाना सर्दूलगढ़ जिला मानसा पंजाब को गिरफ्तार किया।

बदमाशों से पूछताछ करने पर और प्रारंभिक जांच में सामने आया है कि गिरफ्तार बदमाश आपराधिक प्रवृत्ति के साथ-साथ चिट्ठे के नशे के आदी हैं और नशे की लत पूरी करने के लिए सुनसान रास्तों और खेतों में अकेली महिलाओं को निशाना बनाकर लूट की वारदात को अंजाम देते हैं।